

Jagran

तीन जिलों के लिए सेना में भर्ती 4 से 18 अक्टूबर तक

सी पाइंट राणिके की तरफ से सेना में भरती होने के इच्छुक युवाओं के लिए ट्रेनिंग देने के लिए चार जुलाई से लेकर 28 सितंबर तक कैंप लगाया जाएगा। तीन जिलों के लिए सेना में युवाओं की भर्ती चार अक्टूबर से 18 अक्टूबर तक होगी और सी पाइंट ने इसके लिए ट्रेनिंग प्रोग्राम जारी किया है। रोजगार केंद्र सी पाइंट के मेजर दलबीर सिंह ने बताया कि इस ट्रेनिंग के दौरान युवाओं को मुफ्त रिहायश और खाना दिया जाता है।

उन्होंने बताया कि 4 अक्टूबर से 18 अक्टूबर तक अमृतसर, गुरदासपुर जिलों में सेना की भर्ती खासा कैंट में होगी। इसके लिए युवाओं को पूर्व चुनाव ट्रेनिंग के लिए सी पाइंट राणिके में 4 जुलाई से 18 सितंबर 2018 तक ट्रेनिंग कैंप लगाया जाएगा। अमृतसर के युवकों की चुनाव रैली 12 जून अमृतसर-1 तहसील और तहसील-2 की 13 जून और अजनाला तहसील की 14 जून 2018 को रैली सी पाइंट आईटीआई राणिके में की जाएगी।

उन्होंने बताया कि इसके लिए सिपाही जनरल ड्यूटी के लिए योग्यता 45 फीसद अंकों के साथ दसवीं पास या उम्मीदवार 12वीं पास होना चाहिए। उसकी उम्र 17 साल 6 माह से लेकर 21 साल तक होनी चाहिए। सिपाही क्लर्क के लिए शैक्षणिक योग्यता 60 फीसद अंकों के साथ बाहरवीं पास और प्रत्येक विषय में 50 फीसद अंक और 10वीं कक्षा में अंग्रेजी और गणित में 50 फीसद अंक आवश्यक हैं। सिपाही तकनीकी के लिए शैक्षणिक योग्यता पीपीएम के साथ बारहवीं पास होनी चाहिए और सिपाही जनरल ड्यूटी और तकनीकी के लिए लंबाई 170 सेंटीमीटर, छाती 77 सेंटीमीटर बिना फुलाए और 82 सेंटीमीटर फुलाकर होनी चाहिए।

उन्होंने बताया कि सिपाही क्लर्क के लिए उम्मीदवार की लंबाई 166 सेंटीमीटर, छाती बिना फुलाए 77 सेंटीमीटर और फुला कर 82 सेंटीमीटर होना जरूरी है। सभी उम्मीदवारों के लिए उम्र सीमा 17 साल 6 माह से लेकर 23 साल के बीच होनी चाहिए। मेजर दलबीर सिंह ने बताया कि बाबा बकाला तहसील के युवकों के लिए चुनाव रैली 19,20 और 21 जून को सी पाइंट कैंप थैह कांजला कपूरथला में होगी। उन्होंने कहा कि इच्छुक उम्मीदवार अपनी योग्यता के असली सर्टिफिकेट लेकर बताई तिथियों के मुताबिक सी-पाइंट कैंप राणिके में और बाबा बकाला तहसील के युवक सी -पाइंट थैह कांजला, कपूरथला में सुबह 8 बजे ट्रायल व दौड़ के लिए रिपोर्ट करें।